

Prezident İlham Əliyev Xocalının Xanabad kəndində görülmüş işlərlə tanış olub

Azərbaycan Respublikasının Prezidenti İlham Əliyev, birinci xanım Mehriban Əliyeva və qızları Arzu Əliyeva fevralın 25-də Xocalı rayonunun Xanabad kəndində görülmüş işlərlə tanış olublar.

AZƏRTAC xəbər verir ki, Xankəndi şəhərində, Ağdərə və Xocalı rayonlarında Prezidentin xüsusi nümayəndəsi Elçin Yusubov dövlətimizin başçısına və birinci xanıma kənddə görülmüş işlər barədə məlumat verdi.

Xanabad Xocalı rayonunun eyniadlı inzibati ərazi dairəsinə daxildir. Kənd Silahlı Qüvvələrimizin 2023-cü ildə həyata keçirdikləri antiterror əməliyyatı nəticəsində işğaldan azad edilib.

İşğaldan əvvəl kənddə orta məktəb, mədəniyyət evi, kitabxana və tibb məntəqəsi fəaliyyət göstərirdi. Burada ölkə əhəmiyyətli XIII əsrə aid kilsə və IX əsrə aid "Aslan qalası" memarlıq abidələri var.

Kənddə ümumilikdə 276 ev var ki, onlardan da 115-i yararsız, 161-i isə qismən yararlıdır. İndiyədək 120 ev təmir olunub. Bu ilin sonunadək daha 41 ev istismara hazır olacaq. Bir neçə gün əvvəl 38 ailə - 154 nəfər kəndə qayıdıb.

Xanabadda bir sıra sosial layihələr icra olunub. Belə ki, mövcud 3 transformator məntəqəsi, elektrik və qaz xətləri bərpa edilib, eyni zamanda yeni elektrik, qaz və optik xətlər çəkilib, subartezian quyularında və su anbarında təmir işləri aparılıb, 2 yeni su anbarının qurulması işlərinə başlanılıb. Kəndin su təminatı üçün Əsgəran qəsəbəsinin ərazisində nasos stansiyası inşa edilib, kənddaxili yollar bərpa olunub. Kəndin girişində "Xanabad" kompozisiyası quraşdırılıb, Xanabad gölünün sahilində park salınıb, estakada inşa edilib və Dövlət bayrağı ucaldılıb.



Sonra Prezident İlham Əliyev, birinci xanım Mehriban Əliyeva və qızları Arzu Əliyeva kəndə köçmüş Əmrah Sahiblinin evində oldular.

Prezident İlham ƏLİYEV: Salam.

Qadın sakin: Salam, xoş gördük.

Nümayəndə: Cənab Prezident, kənd buradan görünür elə. Arxasında yardımçı sahələr də var.

Prezident İlham ƏLİYEV: Necə yerləşmisiniz burada?

Sakin: Çox gözəl, Allah Sizdən razı olsun.

Prezident İlham ƏLİYEV: Gəlin, gəlin, uşaqlar. Ev necədir?

Sakin: Çox gözəl, Allah razı olsun.

Prezident İlham ƏLİYEV: Neçə gündür buradasınız, 5 gündür?

Sakin: 5 gün olar.



Prezident İlham ƏLİYEV: Adın nədir?

Uşaq sakin: Duyğu.

Prezident İlham ƏLİYEV: Duyğu?

Gəl, gəl, Mehriban xanımla görüş.

Birinci xanım Mehriban ƏLİYEVA: Gəl buraya, görüşək.

Sakin: Xoş gəlmisiniz.

Birinci xanım Mehriban ƏLİYEVA: Harada yaşayırsan, göstər, hamı sənin otağın?

Prezident İlham ƏLİYEV: Şəraitiniz necədir?

Sakin: Salam. Çox yaxşıdır.

Prezident İlham ƏLİYEV: İşin var?

Sakin: Təmin ediblər.

Prezident İlham ƏLİYEV: Gəlin. İşlə təmin etmək üçün təkliflər verərsiniz.

Nümayəndə: Bəli, cənab Prezident İlham Əliyev. Artıq müraciət edib. Sürücü işləyir. Ümumiyyətlə, çalışırıq məşğulluqla bağlı Sizin tapşırığınızı yerinə yetirək.

Prezident İlham ƏLİYEV: Bəli, əlbəttə.

Nümayəndə: Xocalıya köçən əhəlinin 4100 nəfərindən 1230 nəfəri daimi işlə təmin olunub. Müəssisələr də çoxdur. Açı-lışlarında Siz də iştirak edirsiniz.

Prezident İlham ƏLİYEV: Bəli, müəssisələr çoxdur. Məktəb də var. Müəlimlər necədir?

Digər nümayəndə: Biz 110 ailəni köçürəndən sonra müəlim kontingenti buraya yığılacaq. Çünki az əhali ilə açma bilmirik. Novruz bayramına qədər buraya 110 ailəni köçürəcəyik. Evlər hamısı hazırdır.



Prezident İlham ƏLİYEV: Sənin neçə yaşın var?

Kişi sakin: Otuz iki.

Prezident İlham ƏLİYEV: Sən işğaldan sonra anadan olmusan?

Kişi sakin: Bəli.

Prezident İlham ƏLİYEV: Valideynlərin sağdır?

Kişi sakin: Bəli.

Prezident İlham ƏLİYEV: Harada yaşayırlar?

Kişi sakin: Xanabad kəndində.

Prezident İlham ƏLİYEV: Bir daha təbrik edirəm.

Sakin: Çox sağ olun.

Prezident İlham ƏLİYEV: Gedək, bayırda şəkil çəkdirək. Əlini ver.

Sakin: İlham dayıya əlini ver. Afərin.

Prezident İlham ƏLİYEV: Sözbəxan uşaqdır.

Sakin: Çox yaxşı uşaqdır, çox ağıllı oğlandır.



Prezident İlham ƏLİYEV: Təbrik edirəm.

Sakin: Çox sağ olun.

Uşaq sakin: Mən Sizi televizorda görəndə çox sevinirəm.

Prezident İlham ƏLİYEV: Sağ olun.

Sakin: Sağ olun.